

## IL-MISSJUNARJU



### ĠESU' BAMBIN REFUGJAT *Editorjal*

Wasal il-Milied u miegħu jibdedw il-preparamenti reliġjużi u dawk kummerċjali li għalina jfissru ferħ, rigali, ikel u xorb u fuq kollox, ġid u prosperita'.

Huma ġranet li f'Malta naħsbu aktar f'min huwa anqas ixxurtjat minna. Il-poplu ġeneruż Malti dejjem ħareġ bl-unuri fejn tidħol is-solidarjeta'. Ta' dan, aħna tal-Mission Fund, aħna xhieda ħajja.

Il-Milied huwa l-jum li fih twieled Ġesu' Bambin, ġo għar tal-annimali, f'maxtura, fil-faqar, 'il bogħod minn raħal il-ġenituri tiegħu. Ġie fostna l-Prinċep tal-Paċi! Bil-kemm kien għalaq sena li Ġesu' Bambin flimkien ma' ommu Marija u l-missier putattiv Ġuzeppi qasmu d-deżert biex jaħarbu mill-qilla ta' Erod. F'daqqa waħda sabu ruħhom itturrufnati, maħruba, imbezża mill-persekuzzjoni u sabu kenn f'art barranija. F'kelma waħda spicċaw huma wkoll refuġjati.

Din il-kelma u dan il-ħsieb ferm attwali fiż-żminijiet li qed ngħixu fihom illum għandu jġiegħlna nirriflettu u ma nistgħux ma naħsbux f'dawk ħutna li minħabba raġuni jew oħra sabu ruħhom itturrufnati, qasmu deżerti u ibħra b'sogru kbir biex isibu refuġju f'art oħra, li suppost kellha teħlishom mit-tbatija u t-trawma li għaddew minnhom.

Izda filwaqt li Ġesu u l-familja mqaddsa sabu kenn u serħan il-moħħ, dawn ħutna mhux biss ikunu jissograw ħajjithom fuq biċċa qoxra imma aghar minn hekk jiġu wkoll sfruttati minn nies bla qalb li wara li jeħdulhom ġidhom, jitilquhom għal riħhom. Bosta kienu dawk li sabu kenn f'pajjiżna, izda għal oħrajn il-baħar sabiħ li jdawwarna

### NEWSPAPER POST

Harġa Nru: 111 Diċembru 2014 – Frar 2015

kien għalihom qabar bla isem u mingħajr kull xorta ta' dinjità. Dawk li jkollhom xorti tajba jaslu fi xtutna jew f'artijiet oħra mhux dejjem isibu lil min jilqagħhom b'idu miftuħa (forsi għal raġunijiet validi ta' sigurtà) u jinżammu f'centri ta' detenzjoni. Il-ħsieb tagħna jmur lejn dawk it-tfal u trabi li jissugraw ħajjithom mal-ġenituri tagħhom u żgur li dawn iċ-ċentri ta' detenzjoni mhumieq il-postijiet addattati għalihom.

Niftakru f'dawk il-miljuni ta' ħutna fis-Sirja, fil-Libja, fis-Sudan t'Isfel li qed jgħixu fil-mizerja tal-kampijiet abbandunati għajr għal ftit missjunarji li qed jgħinuhom.

Jeħtieġ għalhekk f'dawn il-jiem ta' ferħ inkomplu nuru s-solidarjeta' bil-fatti ma' ħutna r-refuġjati.

*Saviour Farrugia*

*Assistent Segretarju*





## L-ILMA HUWA L-ĦAJJA

Huwa aktar ta' sodisfazzjon li tagħti milli tircievi. Dan jgħodd sewwa ħafna meta nixtieq niringrazzja lil MISSION FUND tal-Mosta għall-għajnuna li jagħtu lilna l-missjunarji Maltin biex inkunu nistgħu nwertuq proġetti ta' għajnuna lill-fqar li naħdmu magħhom. Il-qalb kbira tal-Maltin għal min hu fil-bżonn iwassal biex dawn il-fqar fil-pajjiżi tal-missjoni jsibu ftit titjib għat-tbatija li jkunu għaddejjin minnha.

Jiena nixtieq niringrazzja mill-qalb lil Mission Fund għall-għotja ta' €2,000 biex inkun nista' nkompil parti mill-proġett għall-ilma tax-xorb nadif fiż-żona l-gdida fejn il-Kommunita tagħna, is-Sorijiet Dumnikani Maltin, sejin naħdmu biex nerfgħu lil ħutna Pakistani mill-mizerja li jgħixu fiha. Dawn il-fondi ser jintużaw biex jinxtara purifikatur tal-ilma li jservi għar-raħal kollu. Għal dan ikolli bżonn ta' ħafna fondi. Billi f'din iż-żona m'hemmx elettriku hemm bżonn ta' pompi li jaħdmu permezz ta' pannelli solari sabiex intellgħu l-ilma u nadduh mill-purifikatur.

Għaliex l-ilma? Għaliex mingħajr ilma m'hemmx ħajja. L-ilma li jinstab f'dawn iż-żoni huwa kkontaminat mill-kimika li jwaddbu l-fabbriki

tat-tessuti u l-fabriki li jipproduċu l-medicini. Peress li ħafna mill-ommijiet kienu jixorbu minn dan l-ilma kkontaminat, mijiet ta' trabi qed jitwiellu bil-mard fis-sinla tad-dahar (spina bifida) jew b'diformità fil-pala tas-sieq (talipes). Wara li skoprejna li dawn id-diformitajiet kienu kkawżati mill-ilma kkontaminat, ħsbna li l-ewwel proġett tagħna jkun ILMA SAFI GĦAX-XORB.... Minn dan il-proġett ser igawdi kulhadd, u mhux biss in-nisa tqal. Aħna nemmnu li permezz tal-Providenza t'Alla kollox huwa possibbli. Fil-fatt permezz tal-generożità kbira tagħkom, matul din is-sena l-Mission Fund wettaq numru ta' proġetti għat-tħaffir ta' bjar u boreholes. Jien inħeggigkom biex tkomplu tgħinu lil Mission Fund biex ħutna fil-pajjiżi fejn il-fqar huma mwarrbin u ħadd ma jagħtihom għajnuna, immorru aħna u noffruhom l-imħabba ta' Alla. Imħabba b'xejn! Għax l-imħabba hija rigal mingħand Alla u aħna naqsmuha ma dawn ħutna fqar.

**Grazzi bil-quddiem!**

*Sr Frances Farrugia O.P.*

*Lahore, Pakistan*



## HAJTI FL-INDJA

Kelli l-okkażjoni li niltaqa' ma Fr Joe Cilia SDB li ddedika ħajtu kollha għall-missjoni u staqsejtu dwar l-esperjenza tiegħu fl-Indja.

***Qegħdin resqin lejn festa mportanti ħafna għalina l-insara – il-festa tat-twelid ta' Sidna Ġesù Kristu. Peress li fl-Indja l-insara huma fil-minoranza, kif jiġi ċelebrat il-Milied hemmhekk?***

Fl-Indja il-Milied hija festa nazzjonali u tiġi ċelebrata kemm mill-insara kif ukoll dawk li m'humniex. L-insara jattendu għall-funzjonijiet reliġjużi li jsiru fil-knejjes filwaqt li l-oħrajn kollha jżuru l-familjari tagħhom biex jagħtu rigali u l-awgurju lil xulxin. Anke l-President u l-Prim Ministru jindirizzaw lil poplu Indjan fuq il-mezzi tax-xandir sabiex iżommu l-poplu magħqud, l-istess kif isir fil-festi nazzjonali l-oħra.

***L-Insara jithallew jipprattikaw ir-religjon tagħhom mingħajr ebda indħil?***

Fl-Indja hemm ħafna religjonijiet differenti. F'dawk il-partijiet fejn il-maġġoranza huma nsara, in-nies jistgħu jipprattikaw ir-religjon nisanija liberalment. Isiru purċissjonijiet fit-toroq mingħajr ebda indħil u t-toroq jiġu mzejna. Però mhux kullimkien l-istess. F'partijiet oħra ġieli jinqala' l-inkwiet bejn in-nies ta' religjonijiet differenti. Imma l-gvern jagħmel sforz qawwi biex jipprova jzomm il-paċi u l-unità fil-pajjiż.

***Kemm ilek taħdem fil-missjoni? X'kien li ġalek tilqa' din is-sejha?***

Jien ili naħdem l-Indja għal dawn l-aħħar 57 sena. Fl-Indja hemm numru kbir ta' missjunarji Maltin. Meta dawn il-missjunarji kienu jiġu għal vaganza qasira tagħhom f'Malta, kont nismagħhom jtkellmu dwar l-esperjenza tagħhom fil-missjoni. Għalhekk jiena tlabt lis-superjuri tiegħi biex immur l-Indja. Il-ħolma tiegħi ma damitx ma saret realtà u minn dik in-nhar qatt ma ħarist lura.

***Ħafna jaħsbu li x-xogħol tal-missjunarju jikkonsisti biss fl-evanġelizzazzjoni. Tista' tispjegalna ftit l-esperjenza tiegħek fl-Indja?***

Il-ħidma tal-missjunarju hija mibnija fuq żewġ binarji: dak spiritwali u dak materjali. Meta wasalt l-ewwel darba f'raħal żgħir u mwarrab fl-Indja, sibt faqar kbir. Ħafna drabi

fejn hemm il-faqar ikun hemm il-mard. Għalhekk, flimkien ma' sacerdoti oħra bnejna klinika u sar arrangament biex ikun hemm tabib tlett darbiet fil-ġimgħa. Ħsibna wkoll biex nibnu skola. Kif qed taraw, is-saħħa u l-edukazzjoni jingħataw importanza kbira mill-missjunarji peress li l-progress tal-pajjiż jiddependi ħafna fuq dawn iż-żewġ setturi. Fil-fatt madwar 25 sena ilu ftaħna ċentru għaż-żgħażaġh li semmejniet Don Bosco Youth Centre, fejn iż-żgħażaġh għandhom l-opportunità li jsegwu korsijiet fuq sugġetti diversi bħall-Ingliż, kompjuter, ħjata, mużika u karatè. Dawn il-korsijiet iservu biex dawk li jattendu għalihom ikollhom opportunitajiet aħjar biex isibu x-xogħol. Dan iċ-ċentru fih ukoll librerija, kappella u saħansitra dormitorju b'25 sodda.

***Kemm issibhom utili l-fondi li tircievi b'mod regolari mingħand il-Mission Fund?***

Fil-pajjiżi tal-missjoni, il-bżonnijiet finanzjarji qatt ma jispicċaw. Id-donazzjonijiet li nircievi mingħand il-Mission Fund jagħtuni nifs ġdid. Dawn il-fondi jservuni għal diversi skopijiet bħal per eżempju għax-xiri ta' materjal edukattiv, mediċini, ikel u affarijiet oħra bażiċi. Jiena niringrazzja b'mod speċjali lill-benefatturi tal-Mission Fund li bis-saħħa tagħhom il-missjunarji jkunu jistgħu jwettqu l-ħidma tagħhom.



Fr Joe Cilia SDB

***Il-Mission Fund għadha kemm baġtet € 50,000 lil Fr Joe Cilia SDB biex tkun tista' tinbena skola tal-bricks minflok dik prezenti magħmula kollha bil-qasab. B'hekk ser jitwettaq proġett ieħor ta' fejda.***



**ATTIVITAJIET**

**BUFFET DINNER**  
**f'San Antonio Hotel, il-Qawra**  
 Is-Sibt 13 ta' Diċembru 2014 – 8.00 p.m.

**Menu**  
 Selezżjoni ta' antipasti  
 Soppa  
 Ross il-forn – Għajin – Pizza  
 Dundjan – Tigieġ – Majjal – Hut  
 Ġobon u galletti  
 Deżerta  
 Tazza nbid, ilma jew soft drink

Prezz: **€ 20.00**  
 Trasport provdut għal min jehtieg: **€ 3.00**

**BUFFET BREAKFAST**  
**f'San Antonio Hotel, il-Qawra**  
 Il-Hamis 29 ta' Jannar 2015

9.15 a.m. – Quddiesa  
 10.15 a.m. – Buffet Breakfast  
 11.15 a.m. – Tombola sas-1.00 p.m.

Prezz: **€ 10.00 BISS**  
 Trasport provdut għal min jehtieg: **€ 3.00**

Il- Buffet Breakfast li sar nhar  
 il-Hamis 6 ta' Novembru 2014 ħalla qliegħ ta' €3,391  
**GRAZZI lil kull min għen.**

Għal aktar informazzjoni u biex tiriservaw post ċemplu l-uffiċċju fuq 21413664 (mit-Tnejn sal-Ġimgħa bejn id-9.00 a.m. u s-1.00 p.m.) jew lil Mr Charles Decelis fuq 2157 5351 jew 9988 5078



Il-Kumitat u l-membri tal-**MISSION FUND** jawguraw lill-benefatturi

**MILIED ĦIENI U QADDIS U SENA  
 ĠDIDA MIMLIJA BARKA U PAĊI  
 FIL-MULEJ**

Grazzi ħafna tal-għajnuna li  
 tajtuna matul is-sena 2014



Fil-Milied naħsbu ħafna biex nagħtu rigali lill-maħbubin tagħna. Nafu li intom tħobbu ħafna lill-foqra fl-artijiet tal-missjoni. Għalhekk inhegġukhom biex tagħtu rigal lil dawn ħutna biex b'hekk tnaqqsulhom f'it mit-tbatija li qed isofru. Il-Mulej iħallaskom b'mitt darba aktar għal dak kollu li tagħmlu ma' ħutna fil-bżonn. **GRAZZI.**



Qiegħed nibgħat il-ħlas ta' € \_\_\_\_\_ bħala rigal tal-Milied lil ħutna anqas ixxurtjati. Id-donazzjonijiet għandhom jintbagħtu permezz ta' ċekk jew money order pagabbli lil Mission Fund.

ISEM U KUNJOM: \_\_\_\_\_

INDIRIZZ: \_\_\_\_\_

RAĦAL: \_\_\_\_\_ KODIĊI POSTALI: \_\_\_\_\_ TEL/MOB: \_\_\_\_\_